

Kuv lub siab es, koj cia li tso siab plhuav los mas, rau qhov tus TSWV ua zoo heev rau kuv.

Tus TSWV pab kuv dim kev ploj, kev tuag, nws so kiag kuv lub kua muag tawm, thiab pab kuv tsis pub kuv swb.

Vim li no kuv thiaj niajnub koj kuv lub neej rau tus TSWV ntsia ntsoov, thaum kuv tseem nyob hauv lub ntiajtec uas neeg nyob no.

Muaj qee zaus kuv yws hais tias, kuv txomnyem heev. Thaum kuv ntshai, kuv hais tias, tsis muaj leejtwg uas kuv cia siab tau. Txawm yog kuv hais li ntawd los, kuv tseem cia siab rau Vajtswv.

Tus TSWV ua ib puas tsav yam zoo heev rau kuv, kuv yuav muab yam dabtsi pub rau nws, paj nws txiajntsig.

Kuv yuav muab tej dej cawv txiv hlab tuaj pub rau nws ua nws tsaug, rau qhov nws twb pab cawm kuv dim kev puasntsoog.

Kuv yuav muab tej uas kuv cog lus tseg tuaj pub rau nws, thaum nws haivneeg tuaj txoos ua ib ke.

Thaum twg tus TSWV haivneeg muaj ib tug tuag mus lawm, tus TSWV mob siab kawg li.

Tus Tswv es, kuv yog koj tus tubqhe, kuv tu koj ib yam nkaus li kuv niam ib txwm tu los lawm. Koj twb pab kuv dim kev ploj, kev tuag.

Kuv yuav muab tej qhov txhiachaw pub rau koj ua koj tsaug, thiab tsa ncauj thov koj.

Thaum koj haivneeg tuaj txoos ua ib ke pehawm koj hauv koj lub Tuamtsev pem lub nroog Yeluxalees, kuv yuav muab tej no pub rau koj raws li kuv twb cog lus tseg lawm. Cia li qhuas tus TSWV. (Nkauj Qhuas Vajtswv 116)

357

HNUB UA TSAUG

Kuv tus Vajtswv uas yog tus vajntxwv kav kuv es, Kuv yuav qhia koj lub hwjchim rau sawvdaws paub. Kuv yuav ua koj tsaug mus ib txhis.

Kuv yuav niajnub ua koj tsaug, thiab yuav qhuas koj mus ib txhiab ib txhis.

Tus TSWV yog tus muaj hwjchim loj, tsimnyog sawvdaws qhuas nws heev kawg li. Nws lub hwjchim loj dua li tej uas neeg xav.

Tiam neeg no thiab tiam tomntej yuav qhuas tej uas koj ua, lawv yuav qhia txog koj tes haujlwm tseemceeb kawg nkaus rau sawvdaws paub.